

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
ಯಾದವಾಭ್ಯುದಯೇ ಮಹಾಕಾವ್ಯೇ

॥ ಚತುರ್ಥಃ ಸರ್ಗಃ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಚತುರ್ಥಃ ಸರ್ಗಃ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಮನೀಷಿತಂ ಕೈತವಮಾನುಷಸ್ಯ ಶ್ರುತ್ವಾ ಭಯಕ್ರೋಧಪರಿಪ್ಲುತಾತ್ಮಾ |  
ಕಂಸಶ್ಚಿರಂ ಪ್ರಾಗ್ಭವಕಾಲನೇಮಿಃ ಚಿಂತಾರ್ಣವೇ ಮಗ್ನ ಇವಾವತಸ್ಥೇ || 4.1 ||

ಸ ದುರ್ದಮಾನಾಸುರಸತ್ತ್ವಭೇದಾನ್  
ನೇತಾ ಸಮಾಹೂಯ ನೃಶಂಸಚೇತಾಃ |  
ಪ್ರಸ್ಥಾಪಯಾಮಾಸ ಪರೈರಧೃಷ್ಯಂ  
ನಂದಾಸ್ವದಂ ನಾಥವಿಹಾರಗುಪ್ತಂ || 4.2 ||

ಕದಾಚಿದಂತರ್ಹಿತಪೂತನಾತ್ಮಾ  
ಕಂಸಪ್ರಯುಕ್ತಾ ಕಿಲ ಕಾಪಿ ಮಾಯಾ |  
ನಿದ್ರಾಪರಾಧೀನಜನೇ ನಿಶೀಢೇ  
ವ್ರಜಂ ಯಶೋದಾಕೃತಿರಾವಿವೇಶ || 4.3 ||

ಸ್ತನ್ಯೇನ ಕೃಷ್ಣಃ ಸಹ ಪೂತನಾಯಾಃ  
ಪ್ರಾಣಾನ್ ಪಪೌ ಲುಪ್ತಪುನರ್ಭವಾಯಾಃ |  
ಯದದ್ಭುತಂ ಭಾವಯತಾಂ ಜನಾನಾಂ  
ಸ್ತನಂಧಯತ್ವಂ ನ ಪುನರ್ಭೂವ || 4.4 ||

ನಿಶಮ್ಯ ತಸ್ಯಾಃ ಪರುಷಂ ನಿನಾದಂ  
ರುಕ್ಷಂ ಯಶೋದಾ ರುದಿತಂ ಚ ಸೂನೋಃ |  
ಸಸಂಭ್ರಮಾವೇಗಮುಪೇತ್ಯ ಭೀತಾ  
ತಮಗ್ರಹೀದ್ ದುರ್ಗ್ರಹಮಾಗಮಾನಾಂ || 4.5 ||

ನಂದಶ್ಚ ತೀವ್ರೇಣ ಭಯೇನ ಸದ್ಯಃ  
 ಸಮೇತ್ಯ ಪಶ್ಯನ್ನನಘಂ ಕುಮಾರಂ |  
 ತೇನೈವ ತಸ್ಯ ತ್ರಿಜಗನ್ನಿಯಂತುಃ  
 ಪ್ರಾಯುಂಕ್ತ ರಕ್ಷಾಂ ಪರಮಾರ್ಥವೇದೀ || 4.6 ||

ಗೋಪಾಶ್ಚ ಸಂಭೂಯ ಗುಹೋಪಮಾಕ್ಷೀಂ  
 ಸ್ವಘೋಷನಿರ್ಹಾರಾದಿತವಿಶ್ವಘೋಷಾಂ |  
 ಗತಾಸುಮೈಕ್ಷಂತ ನಿಶಾಚರೀಂ ತಾಂ  
 ಭೀಮಾಕೃತಿಂ ಭೈಮರಥೀಮಿವಾನ್ಯಾಂ || 4.7 ||

ಪರಶ್ವಧೈಸ್ತತ್ಕ್ಷಣಶಾತಿತ್ಯೈಸ್ತಾಂ  
 ವಿಚ್ಛಿದ್ಯ ವಿಂಧ್ಯಾಚಲಸಾನುಕಲ್ಪಾಂ |  
 ಅನಃಪ್ರವೃತ್ಯಾ ಬಹಿರಾಶು ನಿನ್ಯುಃ  
 ಕ್ರವ್ಯಾದ್ಬಲಿಂ ಪ್ರಾಜ್ಯಮಿವ ಕ್ಷಿಪಂತಃ || 4.8 ||

ಗ್ರಹಾದಿದೋಷಾನ್ ಅಪಹಂತುಕಾಮಾ  
 ಗೋಪ್ತುಃ ಸತಾಂ ಗೋಪತಯಃ ಸಮೇತಾಃ |  
 ಸುವರ್ಣಸೂತ್ರಗ್ರಥಿತಾಭಿರಾಮಾಂ  
 ಪಂಚಾಯುಧೀಮಾಭರಣಂ ಬಬಂಧುಃ || 4.9 ||

ರಮ್ಯಾಣಿ ರತ್ನಾನಿ ರಥಾಂಗಪಾಣೇಃ  
 ಆಕಲ್ಪತಾಂ ನೂನಮವಾಪ್ನುವಂತಿ |  
 ತದಂಗಸಂಸ್ಪರ್ಶರಸಾತ್ ಪ್ರಕಾಮಂ  
 ರೋಮಾಂಚಿತಾನ್ಯಂಶುಗಣೈರಭೂವನ್ || 4.10 ||

ಸ ಶಾಯಿತಃ ಕ್ಷೇಮವಿದಾ ಜನನ್ಯಾ  
 ಪರ್ಯಂಕಿಕಾಯಾಂ ಪ್ರರುದನ್ ಕುಮಾರಃ |  
 ಚಿಕ್ಷೇಪ ತುಂಗಂ ಶಕಟಂ ಪದಾಭ್ಯಾಂ  
 ಗಾಢಾಭಿಘಾತೇನ ಗಿರೀಂದ್ರಸಾರಂ || 4.11 ||

ವಿದಾರಿತಸ್ತಸ್ಯ ಪದಾಗ್ರಯೋಗಾತ್  
 ವಿಕೀರ್ಯಮಾಣೋ ಬಹುಧಾ ಪೃಥಿವ್ಯಾಂ |  
 ಶಬ್ದಾಯಮಾನಃ ಶಕಟಾಖ್ಯದೈತ್ಯಃ  
 ಸಂಕ್ಷೋಭಯಾಮಾಸ ಜಗಂತ್ಯಭೀಕ್ಷಣಂ || 4.12 ||

ಯದೃಚ್ಛಯೋತ್ಕಿಪ್ತಪದೇ ಕುಮಾರೇ  
 ಶೈಲೋಪಲಕ್ಷ್ಯೇ ಶಕಟೇ ನಿರಸ್ತೇ |  
 ಸರೋಜಗಭೋಪಮಸೌಕುಮಾರ್ಯಂ  
 ಪಸ್ಪರ್ಶ ತತ್ಪಾದತಲಂ ಯಶೋದಾ || 4.13 ||

ಅಥಾಂಗಣೇ ಜಾನುಪದಾಗ್ರಹಸ್ತೈಃ  
 ಚಕ್ರಾಯುಧೇ ಚಂಕ್ರಮಣಪ್ರವೃತ್ತೇ |  
 ಪ್ರಾಯೋ ಧರಿತ್ರೀ ಪರಿಷಸ್ವಜೇ ತಂ  
 ಸಾಪತ್ರಪಾ ಸಾಂದ್ರರಜಶ್ಫಲೇನ || 4.14 ||

ನಿರ್ವ್ಯಾಜಮಂದಸ್ಮಿತದರ್ಶನೀಯಂ  
 ನೀರಾಜಿತಂ ಕುಂಡಲರತ್ನಭಾಸಾ |  
 ನಂದಸ್ತದಾನೀಂ ನ ಜಗಾಮ ತೃಪ್ತಿಂ  
 ಮುಗ್ಧಾಕ್ಷರಂ ಪ್ರೇಕ್ಷ್ಯ ಮುಖಂ ತದೀಯಂ || 4.15 ||

ವಿಶ್ವಾನಿ ವಿಶ್ವಾಧಿಕಶಕ್ತಿರೇಕೋ  
 ನಾಮಾನಿ ರೂಪಾಣಿ ಚ ನಿರ್ಮಿಮಾಣಃ |  
 ನಾಮೈಕದೇಶಗ್ರಹಣೇಽಪಿ ಮಾತುಃ  
 ಬಭೂವ ಕೃಷ್ಣೋ ಬಹುಮಾನಪಾತ್ರಂ || 4.16 ||

ತರಂಗಿತಾನುಶ್ರವಗಂಧಮಾದೌ  
 ತಸ್ಯಾದ್ಭುತಂ ಸಲ್ಲಪಿತಂ ಸಖೀಭಿಃ |  
 ವರ್ಣಸ್ವರಾದಿವ್ಯವಸಾಯಭೂಮ್ನಾ  
 ಶಿಕ್ಷಾವಿದಾಂ ಶಿಕ್ಷಣಮಗ್ರ್ಯಮಾಸೀತ್ || 4.17 ||

ತಮೀಷದುತ್ಥಾಯ ನಿಲೀನಮಾರಾತ್  
 ಸಂಪ್ರೇಕ್ಷ್ಯದಂತಾಂಕುರಚಾರುಹಾಸಂ |  
 ಸನಾತನೀಂ ದೃಷ್ಟಿಮನನ್ಯದೃಷ್ಟಿಃ  
 ಸಾನಂದಮಾಲೋಕತ ನಂದಪತ್ನೀ || 4.18 ||

ಪದೈಸ್ತ್ರಿಭಿಃ ಕ್ರಾಂತಜಗತ್ತಯಂ ತಂ  
 ಭವ್ಯಾಶಯಾ ಭಾವಿತಬಾಲಭಾವಂ |  
 ಕರೇಣ ಸಂಗೃಹ್ಯ ಕರಾಂಬುಜಾಗ್ರಂ  
 ಸಂಚಾರಯಾಮಾಸ ಶನೈರ್ಯಶೋದಾ || 4.19 ||

ಸ್ವಲದ್ಗತಿಂ ದ್ವಿತ್ರಪದಪ್ರಚಾರಾತ್  
 ಜಾನುಕ್ರಮೇ ಜಾತರುಚಿಂ ಕುಮಾರಂ |  
 ಭುಗ್ನೇ ಸಮಾವೇಶ್ಯ ವಲಗ್ನಭಾಗೇ  
 ಸ್ತನ್ಯಂ ಮುದಾ ಪಾಯಯತೇ ಸ್ಮ ಧನ್ಯಾ || 4.20 ||

ಕ್ರಮೇಣ ಭೂಯೋಽಪಿ ವಿಹಾರಕಾಂಕ್ಷೀ  
 ನಂದಸ್ಯ ದಾರ್ಮೈರಭಿನಂದ್ಯಮಾನಃ |  
 ನಿತ್ಯಾನುಭೂತಂ ನಿಗಮಾಂತಭೃಂಗೈಃ  
 ನಿಜಂ ಪದಾಬ್ಜಂ ನಿದಧೇ ಪೃಥಿವ್ಯಾಂ || 4.21 ||

ಸ ಸಂಚರನ್ ಸಾಧುಜನಪ್ರತೀಪೈಃ  
 ಮಾ ಭುಜ್ಯತಾಂ ಸೇಯಮಿತೀವ ಮತ್ವಾ |  
 ಚಕ್ರಾದಿಭಿಃ ಪಾದಸರೋಜಚಿಹ್ನೈಃ  
 ಆಮುದ್ರಯಾಮಾಸ ಮಹೀಮನನೈಃ || 4.22 ||

ಆಲಂಬ್ಯ ಮಾತುಃ ಕರಪಲ್ಲವಾಗ್ರಂ  
 ಶನೈಃ ಶನೈಃ ಸಂಚರತೋ ಮುರಾರೇಃ |  
 ಬಭಾರ ಚಿತ್ರಾಮಿವ ಪತ್ರರೇಖಾಂ  
 ಧನ್ಯಾ ಪದನ್ಯಾಸಮಯೀಂ ಧರಿತ್ರೀ || 4.23 ||

ಅಕರ್ಮನಿಘ್ನೋ ಭುವನಾನ್ಯಜಸ್ರಂ  
 ಸಂಕಲ್ಪಲೇಶೇನ ನಿಯಮ್ಯ ದೀವ್ಯನ್ |  
 ಪ್ರಚಾರಿತಃ ಪ್ರಸ್ನುತಯಾ ಜನನ್ಯಾ  
 ಪದೇ ಪದೇ ವಿಶ್ರಮಮಾಚಕಾಂಕ್ಷ || 4.24 ||

ಸುರಪ್ರಸೂನೈಃ ಸುರಭೀಕೃತಾನಾಂ  
 ಆರೋಹಣಾನ್ಯಂಗಣವೇದಿಕಾನಾಂ |  
 ತಮಾರುರುಕ್ಷುಂ ತರಲಾಂಘ್ರಿಪದ್ಮಂ  
 ಧಾತಾರಮಾರೋಹಯದಾಶು ಧಾತ್ರೀ || 4.25 ||

ತಲೇಷು ತಸ್ಯಾಂಗಣಪಾದಪಾನಾಂ  
 ತಾಲಾನುಕೂಲೇಷು ಗತಾಗತೇಷು |  
 ವ್ರಜಸ್ಥಿತಾಃ ಸ್ವರ್ಗಸದಾಮಶೃಣ್ವನ್  
 ದೂರೋದಿತಾನ್ ದುಂದುಭಿತೂರ್ಯನಾದಾನ್ || 4.26 ||

ಯ ಏಷ ಲೋಕತ್ರಯಸೂತ್ರಧಾರಃ  
 ಪರ್ಯಾಯಪಾತ್ರಾಣಿ ಚರಾಚರಾಣಿ |  
 ಆನರ್ತಯತ್ಯದ್ಭುತಚೇಷ್ಟಿತೋಽಸೌ  
 ನನರ್ತ ಖೇಲಂ ನವನೀತಕಾಂಕ್ಷೀ || 4.27 ||

ಗೃಹೇಷು ದಧ್ನೋ ಮಥನಪ್ರವೃತ್ತೌ  
 ಪೃಷತ್ಕಣೈರುತ್ಪತ್ತಿತ್ತೈಃ ಪ್ರಕೀರ್ಣಃ |  
 ನಿದರ್ಶಯಾಮಾಸ ನಿಜಾಮವಸ್ಥಾಂ  
 ಪ್ರಾಚೀಂ ಸುಧಾಶೀಕರಯೋಗಚಿತ್ರಾಂ || 4.28 ||

ತ್ರಸ್ಯನ್ ಮುಕುಂದೋ ನವನೀತಚೌರ್ಯಾತ್  
 ನಿರ್ಭುಗ್ನಗಾತ್ರೋ ನಿಭೃತಂ ಶಯಾನಃ |  
 ನಿಜಾನಿ ನಿಃಶಬ್ದದಶಾಂ ಯಯಾಚೇ  
 ಬದ್ಧಾಂಜಲಿಂ ಬಾಲವಿಭೂಷಣಾನಿ || 4.29 ||

ಆರಣ್ಯಕಾನಾಂ ಪ್ರಭವಃ ಫಲಾನಾಂ  
 ಅರಣ್ಯಜಾತಾನಿ ಫಲಾನ್ಯಭೀಷ್ಠನ್ |  
 ವಿಸ್ರಂಸಿಧಾನ್ಯಾಂಜಲಿನಾ ಕರೇಣ  
 ವ್ಯಾಧಾತ್ಮಜಾಂ ವಿಶ್ವಪತಿಃ ಸಿಷೇವೇ || 4.30 ||

ಸುಜಾತರೇಖಾತ್ಮಕಶಂಖಚಕ್ರಂ  
 ತಾಮ್ರೋದರಂ ತಸ್ಯ ಕರಾರವಿಂದಂ |  
 ವಿಲೋಕಯಂತ್ಯಾಃ ಫಲವಿಕ್ರಯಿಣ್ಯಾ  
 ವಿಕ್ರೇತುಮಾತ್ಮಾನಮಭೂದ್ವಿಮರ್ಶಃ || 4.31 ||

ಅಪೂರಯತ್ ಸ್ವಾದುಫಲಾರ್ಪಣೇನ  
 ಕ್ರೀಡಾಶಿಶೋರ್ಹಸ್ತಪುಟಂ ಕಿರಾತೀ |  
 ರತ್ನೈಸ್ತದಾ ಕೌಸ್ತುಭನಿರ್ವಿಶೇಷೈಃ  
 ಆಪೂರಿತಂ ತತ್ ಫಲಭಾಂಡಮಾಸೀತ್ || 4.32 ||

ಮುಹುಃ ಪ್ರವೃತ್ತಂ ನವನೀತಚೌರ್ಯೇ  
 ವತ್ಸಾನ್ ವಿಮುಂಚಂತಮದೋಹಕಾಲೇ |  
 ಉಲೂಖಲೇ ಕುತ್ರಚಿದಾತ್ತಪುಣ್ಯೇ  
 ಬಂಧುಂ ಸತಾಂ ಬಂಧುಮಿಯೇಷ ಮಾತಾ || 4.33 ||

ಆನೀತಮಗ್ರೇ ನಿಜಬಂಧನಾರ್ಥಂ  
 ದಾಮಾಖಿಲಂ ಸಂಹಿತಮಪ್ಯಪೂರ್ಣಂ |  
 ನಿರೀಕ್ಷ್ಯ ನಿರ್ವಿಣ್ಣಧಿಯೋ ಜನನ್ಯಾಃ  
 ಸಂಕೋಚಶಕ್ತ್ಯಾ ಸ ಬಭೂವ ಬಂಧ್ಯಃ || 4.34 ||

ಬದ್ಧಂ ತಥಾ ಭಾವಯತಾಂ ಮುಕುಂದಂ  
 ಅಯತ್ನವಿಚ್ಛೇದಿನಿ ಕರ್ಮಬಂಧೇ |  
 ತಪಸ್ವಿನೀ ತತ್ತ್ವತುನೀತಿರಾದ್ಯಾ  
 ಸವ್ರೀಡಮಾರಣ್ಯಕಥಾಸು ತಸ್ಥೌ || 4.35 ||

ಉಲೂಖಲೇ ಪ್ರಗ್ರಥಿತೇನ ದಾಮ್ನಾ  
 ನಿಬದ್ಧಮಾಸ್ರಾವಿಲಲೋಲನೇತ್ರಂ |  
 ಸಹಾಸಮೈಕ್ಷಂತ ಜನಾಃ ಸಮಂತಾತ್  
 ಆಲಾನಿತಂ ನಾಗಮಿವಾನಭಿಜ್ಞಾಃ || 4.36 ||

ಅನಾದರಾಕೃಷ್ಟಮುಲೂಖಲಂ ತತ್  
 ಯಾವರ್ಜುನೌ ಶೈಲನಿಭೌ ಬಭಂಜ |  
 ಬಭೂವತುರ್ಬ್ರಹ್ಮಸುತಸ್ಯ ಶಾಪಾತ್  
 ಮುಕ್ತೌ ಮುನೇರ್ಯಕ್ಷವರೌ ತದಾ ತೌ || 4.37 ||

ಶಾಪಾವಧಿಂ ಬ್ರಹ್ಮಸುತೇನ ದತ್ತಂ  
 ಸಂಪ್ರಾಪ್ಯ ತೌ ಶೌರಿಸಮಾಗಮೇನ |  
 ದೇಹೇನ ದಿವ್ಯೇನ ವಿದೀಪ್ಯಮಾನೌ  
 ಸ್ತುತ್ವಾ ಹರಿಂ ಧಾಮ ಸಮೀಯತುಃ ಸ್ವಂ || 4.38 ||

ಅದೃಷ್ಟಪೂರ್ವಂ ಭುವಿ ಪೂತನಾದೇಃ  
 ಉದಂತಮುತ್ಪಾತಮುದೀಕ್ಷಮಾಣಾಃ |  
 ಸಮೇತ್ಯ ಗೋಪಾಃ ಸಹ ಮಾಧವೇನ  
 ಬೃಂದಾವನಂ ಸತ್ವರಮಭ್ಯಗಚ್ಛನ್ || 4.39 ||

ಯೇನೌಷಧೀನಾಮಧಿಪಂ ಪುರಸ್ತಾತ್  
 ಆಹ್ಲಾದಹೇತುಂ ಜಗತಾಮಕಾರ್ಷೀತ್ |  
 ತೇನೈವ ದಧ್ಯೌ ಮನಸಾ ವನಂ ತತ್  
 ಕೃಷ್ಣೋ ಗವಾಂ ಕ್ಷೇಮಸಮೃದ್ಧಿಮಿಚ್ಛನ್ || 4.40 ||

ಅನುಗ್ರಹಾಭೇರಿವ ವೀಚಿಭೇದೈಃ  
 ಆಪ್ಯಾಯಯಾಮಾಸ ಶುಭೈರಪಾಂಗೈಃ |  
 ವನಂ ಪೃಥಿವ್ಯಾ ಇವ ಯೌವನಂ ತತ್  
 ಗೋಪ್ತಾ ಸತಾಂ ಗೋಧನವಂಶಚಂದ್ರಃ || 4.41 ||



ಆಸೀನ್ನಿಷೇವ್ಯಾ ಪೃಥಿವೀ ಪಶೂನಾಂ  
 ಪುಂತ್ರೇಕ್ಷುರಮ್ಯಾಣಿ ತೃಣಾನ್ಯಭೂವನ್ |  
 ತಸ್ಮಿನ್ನರಣ್ಯೇ ತರುಭಿಃ ಪ್ರಪೇದೇ  
 ಕಲ್ಪದ್ರುಮಾಣಾಮನುಕಲ್ಪಭಾವಃ || 4.42 ||

ಅದೃಷ್ಟಪೂರ್ವೈರಧಿಕಾಂ ವಿಶೇಷೈಃ  
 ಆಲಕ್ಷ್ಯ ವನ್ಯಾಮಮರೇಂದ್ರಮಾನ್ಯಾಂ |  
 ನಂದೋಪನಂದಪ್ರಮುಖೈರ್ನನಂದೇ  
 ನಾಕಾಧಿರೂಢೈರಿವ ನಾಥಭೂಮ್ನಾ || 4.43 ||

ದೈತ್ಯೈಸ್ತೃಣಾವರ್ತಮುಖೈರಯತ್ನಾತ್  
 ಮುಹುರ್ನಿರಸ್ತೈರ್ಮುರ್ದಿತೋ ಮುಕುಂದಃ |  
 ಅಭುಂಕ್ತ ರಾಮೇಣ ಸಹಾದ್ಭುತಂ ತತ್  
 ಪುಣ್ಯಂ ವನಂ ಪುಣ್ಯಜನೇಂದ್ರಮಾನ್ಯಂ || 4.44 ||

ಸಪಕ್ಷಕೈಲಾಸನಿಭಸ್ಯ ಗೋಪಾಃ  
 ಬಕಸ್ಯ ಪಕ್ಷಾನ್ ಅಭಿತೋ ಬಬಂಧುಃ |  
 ವನೇ ತದನ್ಯಾನಪಿ ಘೋರವೃತ್ತೀನ್  
 ಕ್ಷೇಪ್ತುಂ ಪ್ರವೃತ್ತಾ ಇವ ಕೇತುಮಾಲಾಃ || 4.45 ||

ಪುರಸ್ಕೃತಂ ಮಂಗಲಗೀತವಾದ್ಯೈಃ  
 ಪುಂಸಃ ಪ್ರಸತ್ಯೈ ಜಗತಾಂ ಪ್ರಸೂತೇಃ |  
 ಕಯಾಽಪಿ ತತ್ರ ಸ್ಪೃಹಯಾಽನ್ವತಿಷ್ಠನ್  
 ಕನ್ಯಾವ್ರತಂ ಕಿಂಚನ ಗೋಪಕನ್ಯಾಃ || 4.46 ||

ನಿಶಾತ್ಯಯಸ್ನಾನಸಮುದ್ಯತಾನಾಂ  
 ನಿಕ್ಷಿಪ್ತಮಾಭೀರಕಿಶೋರಿಕಾಣಾಂ |  
 ಕೂಲಾದುಪಾದಾಯ ದುಕೂಲಜಾಲಂ  
 ಕುಂದಾಧಿರೂಢೋ ಮುಮುದೇ ಮುಕುಂದಃ || 4.47 ||

ಸ ಚೈಕಹಸ್ತಪ್ರಣತಿಂ ವಿಧೂನ್ವನ್  
 ಕ್ಷೌಮಾರ್ಥಿನೀನಾಂ ಹರಿರಂಗನಾನಾಂ |  
 ಅನ್ಯೋನ್ಯಹಸ್ತಾರ್ಪಣಸಂಪ್ರವೃತ್ತಂ  
 ಆಸಾಂ ಜಹಾಸಾಂಜಲಿಮಪ್ಯಪೂರ್ವಂ || 4.48 ||

ಸ ಚಾಽಽತ್ಮಚಂಡಾತಕಮಾತ್ರಭಾಜಾಂ  
 ಕ್ಷೌಮಾರ್ಥಿನೀನಾಂ ಸ್ವಯಮರ್ಥ್ಯಮಾನೈಃ |  
 ಅನನ್ಯಹಸ್ತಾರ್ಪಣಸಂಪ್ರವೃತ್ತೈಃ  
 ತಾಸಾಂ ಜಹಾಸಾಂಜಲಿಭಿಸ್ತದೀಯೈಃ || 4.49 ||

ಪ್ರಸುಪ್ತಮುದ್ಬೋಧಯತಾ ಪರತ್ವಂ  
 ವೀರಶ್ರಿಯೋ ವಿಭ್ರಮಮಂಡನೇನ |  
 ನೀಲಾದಿನಿವೇಶನಿಧಾನಧಾಮ್ನಾ  
 ನಾಥೋ ಬಭಾಸೇ ನವಯೌವನೇನ || 4.50 ||

ವಿಹಾರಪರ್ವಕ್ರಮಚಾರು ಶೌರೇಃ  
 ಕಲ್ಯಂ ವಯಃ ಕಾಮಗೃಹೀತಿಯೋಗ್ಯಂ |  
 ಮನೋಭಿರಾಸ್ವಾದ್ಯತಮಂ ಪ್ರಪೇದೇ  
 ಮಾಧುರ್ಯಮಿಕ್ಷೋರಿವ ಮಧ್ಯಭಾಗಃ || 4.51 ||

ಸಮಾಶ್ರಿತಾಂ ವಿಭ್ರಮಸೈನ್ಯಭೇದೈಃ  
 ಕಾಂತ್ಯಾ ಸ್ವಯಾ ಕಲ್ಪಿತಚಾರುವಪ್ರಾಂ |  
 ಪ್ರಜಸ್ತ್ರಿಯಃ ಕೃಷ್ಣಮಯೀಂ ವ್ಯಜಾನನ್  
 ಕ್ರೀಡಾರ್ಗಲಾಂ ಕ್ಷೇಮಪುರೀಮಪೂರ್ವಾಂ || 4.52 ||

ವಂಶಸ್ವನೋ ವತ್ಸವಿಹಾರಪಾಂಸುಃ  
 ಸಂಧ್ಯಾಗಮಸ್ತಸ್ಯ ಚ ವನ್ಯವೇಷಃ |  
 ಆಯಾತಿ ಕೃಷ್ಣೇ ವ್ರಜಸುಂದರೀಣಾಂ  
 ಆಸೀಚ್ಚತುಸ್ಕಂಧಮನಂಗಸೈನ್ಯಂ || 4.53 ||

ಅನುಶ್ರವಾಣಾಮವತಂಸಭೂತಂ  
 ಬರ್ಹಾವತಂಸೇನ ವಿಭೂಷಯಂತೀ |  
 ಅದಿವ್ಯಯಾ ಚರ್ಮದೃಶೈವ ಗೋಪೀ  
 ಸಮಾಧಿಭಾಜಾಮಭಜತ್ ಸಮಾಧಿಂ || 4.54 ||

ಕಲಾಪಿನಾಂ ಕಲ್ಪಿತಮಾಲ್ಯಭಾವೈಃ  
 ಪತ್ರೈಸ್ತದಾ ಪತ್ರಲದೇಹಕಾಂತಿಂ |  
 ಅವಾಪ್ಯ ಸಂಚಾರಿತಮಾಲಮಾದ್ಯಂ  
 ಛಾಯಾತ್ಮತಾಂ ಪ್ರಾಪುರಿವಾಸ್ಯ ಗಾವಃ || 4.55 ||

ವಿತನ್ವತಾ ಮಾನ್ಮಥಮಿಂದ್ರಜಾಲಂ  
 ಪಿಂಠೇನ ತಾಪಿಂಠನಿಭೋ ಬಭಾಸೇ |  
 ಅನೇಕರತ್ನಪ್ರಭವೇನ ಧಾಮ್ನಾ  
 ಶಾರಾತ್ಮನಾ ಶೈಲ ಇವೇಂದ್ರನೀಲಃ || 4.56 ||

ಮುಹುಃ ಸ್ಪೃಶಂತೀ ಮುಮುದೇ ಯಶೋದಾ  
 ಮುಗ್ಧಾಂಗನಾಮೋಹನವಾಂಶಿಕೇನ |  
 ಮನೀಷಿಣಾಂ ಮಾಂಗಲಿಕೇನ ಯೂನಾ  
 ಮೌಲೌ ಧೃತಾಂ ಮಂಡನಬರ್ಹಮಾಲಾಂ || 4.57 ||

ಕೃತಾಸ್ಪದಾ ಕೃಷ್ಣಭುಜಾಂತರಾಲೇ  
 ಪ್ರಾಲಂಬಬರ್ಹಾವಲಿರಾಬಭಾಸೇ |  
 ವಿಶುದ್ಧಹೇಮದ್ಯುತಿರಬ್ಧಿಕನ್ಯಾ  
 ಶ್ಯಾಮಾಯಮಾನೇವ ತದಂಗಕಾಂತ್ಯಾ || 4.58 ||

ಸಾಚೀಕೃತಾನಿ ಪ್ರಣಯತ್ರಪಾಭ್ಯಾಂ  
 ವ್ಯಾವೃತ್ತರಾಜೀವನಿಭಾನಿ ಶೌರಿಃ |  
 ಸಭ್ರೂವಿಲಾಸಾನಿ ದದರ್ಶ ತಾಸಾಂ  
 ವಕ್ತ್ರಾಣಿ ವಾಚಾಲವಿಲೋಚನಾನಿ || 4.59 ||

ನಿರಂಕುಶಸ್ನೇಹರಸಾನುವಿದ್ಧಾನ್  
 ನಿಷ್ಪಂದಮಂದಾಲಸನಿನಿರ್ಮೇಷಾನ್ |  
 ವಂಶೇನ ಕೃಷ್ಣಃ ಪ್ರತಿಸಂಬಭಾಷೇ  
 ವಾರ್ತಾಹರಾನ್ ವಾಮದೃಶಾಂ ಕಟಾಕ್ಷಾನ್ || 4.60 ||

ಅಶಿಕ್ಷಿತಂ ತುಂಬುರುನಾರದಾದ್ಯೈಃ  
 ಅಭೀರನಾಟ್ಯಂ ನವಮಾಸ್ಥಿತೇನ |  
 ಜಗೇ ಸಲೀಲಂ ಜಗದೇಕಧಾಮ್ನಾ  
 ರಾಗಾಭಿನ್ನಾ ರಂಜಯತೇವ ವಿಶ್ವಂ || 4.61 ||

ಅಪತ್ರಪಾಸೈಕತಮಾಶ್ರಿತಾನಾಂ  
 ರಾಗೋದಧೌ ಕೃಷ್ಣಮುಖೇಂದುನುನ್ನೇ |  
 ಹಸ್ತಾವಲಂಬೋ ನ ಬಭೂವ ತಾಸಾಂ  
 ಉತ್ಪಕ್ಷ್ಮಣಾಮುತ್ಕಲಿಕಾಪ್ಲುತಾನಾಂ || 4.62 ||

ಅಯಂತ್ರಿತಸ್ವೈರಗತಿಃ ಸ ತಾಸಾಂ  
 ಸಂಭಾವಿತಾನಾಂ ಕರಪುಷ್ಕರೇಣ |  
 ಪ್ರಸ್ವಿನ್ನಗಂಡಃ ಪ್ರಣಯೀ ಚಕಾಶೇ  
 ಮಧ್ಯೇ ವಶಾನಾಮಿವ ವಾರಣೇಂದ್ರಃ || 4.63 ||

ವಿಮೋಹನೇ ವಲ್ಲವಗೇಹಿನೀನಾಂ  
 ನ ಬ್ರಹ್ಮಚರ್ಯಂ ಬಿಭಿದೇ ತದೀಯಂ |  
 ಸಂಪತ್ಸ್ಯತೇ ಬಾಲಕಜೀವನಂ ತತ್  
 ಸತ್ಯೇನ ಯೇನೈವ ಸತಾಂ ಸಮಕ್ಷಂ || 4.64 ||

ಸ್ವಸಂಭವಂ ಕೃಷ್ಣಮವೇಕ್ಷಮಾಣಃ  
 ಬಂಧುಪ್ರಸೂತಂ ಚ ಬಲಂ ವ್ರಜೇಶಃ |  
 ನಿಸರ್ಗಮೈತ್ರಾ ನಿಯತೈಕಭಾವೌ  
 ನ್ಯಯುಂಕ್ತ ತೌ ವತ್ಸಕುಲಾನಿ ಗೋಪ್ತುಂ || 4.65 ||

ಅನನ್ಯತಂತ್ರಃ ಸ್ವಯಮೇವ ದೇವಾನ್  
 ಪದ್ಮಾಸನಾದೀನ್ ಪ್ರಜನಯ್ಯ ರಕ್ಷನ್ |  
 ಸ ರಕ್ಷಕಃ ಸೀರಭೃತಾ ಸಹಾಸಸೀತ್  
 ನೇತಾ ಗವಾಂ ನಂದನಿಯೋಗವರ್ತೀ || 4.66 ||

ಕಥಂ ವ್ರಜೇಚ್ಛರ್ಕರಿಲಾನ್ ಪ್ರದೇಶಾನ್  
 ಪದ್ಭ್ಯಾಮಸೌ ಪಲ್ಲವಕೋಮಲಾಭ್ಯಾಂ |  
 ಇತಿ ಸ್ನುತಸ್ತನ್ಯರಸಾ ಯಶೋದಾ  
 ಚಿಂತಾರ್ಣವೇ ನ ಪ್ಲವಮನ್ವವಿಂದತ್ || 4.67 ||

ವಿಹಾರವಿತ್ರಾಸಿತದುಷ್ಟಸತ್ತ್ವ  
 ಮೃಗೇಂದ್ರಪೋತಾವಿವ ಧೀರಚೇಷ್ಟಾ |  
 ಬಭೂವತುಃ ಶಾಶ್ವತಿಕೇನ ಭೂಮ್ನಾ  
 ಬಾಲೌ ಯುವಾನಾವಿವ ತೌ ಬಲಾಢ್ಯೌ || 4.68 ||

ಸಿಂದೂರಿತೌ ವತ್ಸಪರಾಗಜಾಲ್ಯೈಃ  
 ಸಿತಾಸಿತೌ ಬಾಲಗಜಾವಿವ ದ್ವೌ |  
 ಉದಾರಲೀಲಾವುಪಲಕ್ಷ್ಯ ಗೋಪ್ಯಃ  
 ಸರ್ವಾಸ್ತದಾಸನನ್ಯವಶಾ ಬಭೂವುಃ || 4.69 ||

ಗೋಪಾಯಮಾನೇ ಪುರುಷೇ ಪರಸ್ಮಿನ್  
 ಗೋರೂಪತಾಂ ವೇದಗಿರೋ ಭಜಂತ್ಯಃ |  
 ಭವ್ಯೈರಸೇವಂತ ಪದಂ ತದೀಯಂ  
 ಸ್ತೋಭಪ್ರತಿಚ್ಛಂದನಿಭೈಃ ಸ್ವಶಬ್ದೈಃ || 4.70 ||

ಅಬಾಲಿಶೋ ಬಾಲಿಶವತ್ಪ್ರಜಾನಾಂ  
 ಪ್ರಖ್ಯಾಪಯನ್ನಾತ್ಮನಿ ಪಾರತಂತ್ರ್ಯಂ |  
 ನ್ಯದರ್ಶಯತ್ ವಿಶ್ವಪತಿಃ ಪಶೂನಾಂ  
 ಬಂಧೇ ಚ ಮೋಕ್ಷೇ ಚ ನಿಜಂ ಪ್ರಭುತ್ವಂ || 4.71 ||

ಆತ್ಮೋಪಮದೇವಪ್ಯನುಮೋದಮಾನಾತ್  
 ಆತ್ಮಾಧಿಕಂ ಪಾಲಯತಶ್ಚ ವತ್ಸಾನ್ |  
 ಗಾವಸ್ತದಾನೀಮನಘಾಮವಿಂದನ್  
 ವಾತ್ಸಲ್ಯಶಿಕ್ಷಾಮಿವ ವಾಸುದೇವಾತ್ || 4.72 ||

ಯೋಸಾವನಂತಪ್ರಮುಖೈರನಂತೈಃ  
 ನಿರ್ವಿಶ್ಯತೇ ನಿತ್ಯಮನಂತಭೂಮಾ |  
 ವೈಮಾನಿಕಾನಾಂ ಪ್ರಥಮಃ ಸ ದೇವಃ  
 ವತ್ಸೈರಲೇಲಿಹ್ಯತ ವತ್ಸಲಾತ್ಮಾ || 4.73 ||

ಮಹೀಯಸಾ ಮಂಡಿತಪಾಣಿಪದ್ಮಂ  
 ದಧ್ಯನ್ನಸಾರೇಣ ಮಧುಪ್ಲುತೇನ |  
 ದೃಷ್ಟ್ವಾ ನನಂದುಃ ಕ್ಷುಧಯಾನ್ವಿತಾಸ್ತಂ  
 ವತ್ಸಾನುಚರ್ಯಾಸು ವಯಸ್ಯಗೋಪಾಃ || 4.74 ||

ಸ್ವಾದೂನಿ ವನ್ಯಾನಿ ಫಲಾನಿ ತೈಸ್ತೈಃ  
 ಸ್ನಿಗ್ಧೈರುಪಾನೀಯ ನಿರ್ದರ್ಶಿತಾನಿ |  
 ರಾಮಾಯ ಪೂರ್ವಂ ಪ್ರತಿಪಾದ್ಯ ಶೇಷೈಃ  
 ಸ ಪಿಪ್ರಿಯೇ ಸಾದರಭುಜ್ಯಮಾನೈಃ || 4.75 ||

ತಾಭ್ಯಾಂ ತದಾ ನಂದನಿದೇಶಿತಾಭ್ಯಾಂ  
 ರಕ್ಷಾವತೀಂ ರಾಮಜನಾರ್ದನಾಭ್ಯಾಂ |  
 ವಿಶೇಷಭೋಗ್ಯಾಮಭಜತ್ ವಿಭೂತಿಂ  
 ಭೃಂದಾವನಂ ವ್ಯಾಪೃತಧೇನುಬೃಂದಂ || 4.76 ||

ಅಗಾಧಕಾಸಾರಮಹೀನಶಷ್ಪಂ  
 ಅತೀಕ್ಷ್ಣಸೂರ್ಯಂ ತದಚಂಡವಾತಂ |  
 ಪ್ರಚ್ಛಾಯನಿದ್ರಾಯಿತ ಧೇನುವತ್ಸಂ  
 ಪ್ರೌಢೇ ನಿದಾಘೇಽಪಿ ಬಭೂವ ಭೋಗ್ಯಂ || 4.77 ||

ನ ವ್ಯಾಧಿಪೀಡಾ ನ ಚ ದೈತ್ಯಶಂಕಾ  
 ನಾಸೀತ್ ಗವಾಂ ವ್ಯಾಘ್ರಭಯಂ ಚ ತಸ್ಮಿನ್ |  
 ಸ್ವಬಾಹುಕಲ್ಪೇನ ಬಲೇನ ಸಾರ್ಧಂ  
 ನಾರಾಯಣೇ ರಕ್ಷತಿ ನಂದಲಕ್ಷ್ಮೀಂ || 4.78 ||

ನಿರೀತಯಸ್ತೇ ನಿರಪಾಯವಾಂಛಾಃ  
 ನಿಃಶ್ರೇಯಸಾದಪ್ಯಧಿಕಪ್ರಮೋದಾಃ |  
 ಪ್ರಪೇದಿರೇಽಪೂರ್ವಯುಗಾನುಭೂತಿಂ  
 ಗೋಪಾಸ್ತದಾ ಗೋಪ್ತರಿ ವಾಸುದೇವೇ || 4.79 ||

ವತ್ಸಾನುಚರ್ಯಾಚತುರಸ್ಯ ಕಾಲೇ  
 ವಂಶಸ್ವನೈಃ ಕರ್ಣಸುಧಾಂ ವಿಧಾತುಃ |  
 ಗತಾಗತಪ್ರಾಣದಶಾಮವಿಂದನ್  
 ಗೋಪೀಜನಾಸ್ತಸ್ಯ ಗತಾಗತೇಷು || 4.80 ||

ಆಘ್ರಾತವರ್ತ್ಮಾನಮರಣ್ಯಭಾಗೇ -  
 ಷ್ವಾರಣ್ಯಕೈರಾಶ್ರಿತಧೇನುಭಾವೈಃ |  
 ಕೇನಾಪಿ ತಸ್ಯಾಪಹೃತಂ ಕಿರೀಟಂ  
 ಪ್ರತ್ಯಾಹರನ್ ಪ್ರೈಕ್ಷತ ಪತ್ರಿನಾಥಃ || 4.81 ||

ದೇವಸ್ಯ ದುಗ್ಧೋದಶಯಸ್ಯ ದೈತ್ಯಾತ್  
 ವೈರೋಚನಾದ್ವ್ಯಾಲಭುಜೋಪನೀತಃ |  
 ಕೃಷ್ಣಸ್ಯ ಮೌಲೌ ಕೃತಬರ್ಹಚೂಡೇ  
 ನ್ಯಸ್ತಃ ಕಿರೀಟೋ ನಿಬಿಡೀಬಭೂವ || 4.82 ||

ಸಮಾಹಿತೈರಗ್ನಿಷು ಯಾಯಜೂಕೈಃ  
 ಆಧೀಯಮಾನಾನಿ ಹವೀಂಷಿ ಭೋಕ್ತಾ |  
 ಭಕ್ತೈಕಲಭ್ಯೋ ಭಗವಾನ್ ಕದಾಚಿತ್  
 ಪತ್ನೀಭಿರಾನೀತಮಭುಂಕ್ತ ಭೋಜ್ಯಂ || 4.83 ||

ಕರಾಂಬುಜಸ್ಪರ್ಶನಿಮೀಲಿತಾಕ್ಷಾನ್  
 ಆಮರ್ಶನೈರಾಕಲಿತಾರ್ಥನಿದ್ರಾನ್ |  
 ವತ್ಸಾನನನ್ಯಾಭಿಮುಖಾನ್ ಸ ಮೇನೇ  
 ಪ್ರಹ್ಲಾಕೃತೀನ್ ಭಕ್ತಿಭರಾವನಮ್ರಾನ್ || 4.84 ||

ರೋಮಂಥಫೇನಾಂಚಿತಸೃಕ್ಷಿಭಾಗೈಃ  
 ಅಸ್ಪಂದನೈರರ್ಥನಿಮೀಲಿತಾಕ್ಷೈಃ |  
 ಅನಾದೃತಸ್ತನ್ಯರಸೈರ್ಮುಕುಂದಃ  
 ಕಂಡೂಯಿತ್ಯೈರ್ನಿರ್ವೃತಿಮಾಪ ವತ್ಸೈಃ || 4.85 ||

ಸಿಷೇವಿರೇ ಶಾದ್ವಲಿತಾನ್ ಪ್ರದೇಶಾನ್  
 ಕೃಷ್ಣಸ್ಯ ಧಾಮ್ನಾ ಮಣಿಮೇಚಕೇನ |  
 ವಸುಂಧರಾಯಾಮಪಿ ಕೇವಲಾಯಾಂ  
 ವ್ಯಾಪಾರಯಂತೋ ವದನಾನಿ ವತ್ಸಾಃ || 4.86 ||

ನವಪ್ರಸೂತಾಃ ಸ ತದಾ ವನಾಂತೇ  
 ಪಯಸ್ವಿನೀರಪ್ರತಿಮಾನದೋಹಾಃ |  
 ಪರಿಭ್ರಮಶ್ರಾಂತಪದಾನ್ ಅದೂರಾತ್  
 ಪ್ರತ್ಯಾಗತಾನ್ ಪಾಯಯತೇ ಸ್ಮ ವತ್ಸಾನ್ || 4.87 ||

ನಿವಿಶ್ಯ ಮೂಲೇಷು ವನದ್ರುಮಾಣಾಂ  
 ನಿದ್ರಾಯಿತಾನಾಂ ನಿಜತರ್ಣಕಾನಾಂ |  
 ಅಂಗಾನಿ ಗಾಃ ಸಾದರಮಾಲಿಹಂತಿಃ  
 ಅಮಂಸ್ತ ಸಂಭಾವ್ಯಗುಣಾಃ ಸ್ವಮಾತುಃ || 4.88 ||

ಸ ನೈಚಿಕಿಃ ಪ್ರತ್ಯಹಮಾತಪಾಂತೇ  
 ಪ್ರತ್ಯುಕ್ತಘೋಷಾ ಇವ ವತ್ಸನಾದ್ಯೈಃ |  
 ಮಧೂನಿ ವಂಶಧ್ವನಿಭಿಃ ಪ್ರಯಚ್ಛನ್  
 ನಿನಾಯ ಭೂಯೋಽಪಿ ನಿವಾಸಭೂಮಿಂ || 4.89 ||



ಸಮಾವ್ರಜನ್ ವಿಶ್ವಪತಿವ್ರಜಾಂತಂ  
 ಗೋಭಿಃ ಸಮಂ ಗೋಪವಿಲಾಸಿನೀನಾಂ |  
 ಉಲ್ಲಾಸಹೇತುಃ ಸ ಬಭೂವ ದೂರಾತ್  
 ಉದ್ಯನ್ ವಿವಸ್ವಾನಿವ ಪದ್ಮಿನೀನಾಂ || 4.90 ||

ನಿವರ್ತಯನ್ ಗೋಕುಲಮಾತ್ತವಂಶೋ  
 ಮಂದಾಯಮಾನೇ ದಿವಸೇ ಮುಕುಂದಃ |  
 ಪ್ರಿಯಾದೃಶಾಂ ಪಾರಣಯಾ ಸ್ವಕಾಂತ್ಯಾ  
 ಬರ್ಹಾವೃತಂ ವ್ಯಾತನುತೇವ ವಿಶ್ವಂ || 4.91 ||

ಬಾಲಂ ತರುಣ್ಯಸ್ತರುಣಂ ಚ ಬಾಲಾಃ  
 ತಮನ್ವರಜ್ಯಂತ ಸಮಾನಭಾವಾಃ |  
 ತದದ್ಭುತಂ ತಸ್ಯ ವಿಲೋಭನಂ ವಾ  
 ತಸ್ಯೈವ ಸರ್ವಾರ್ಹರಸಾತ್ಮತಾ ವಾ || 4.92 ||

ಅವೇದಿಷಾತಾಂ ಪೃಥುಕೌ ಪಿತೃಭ್ಯಾಂ  
 ತಾರುಣ್ಯಪೂರ್ಣೌ ತರುಣೀಜನೇನ |  
 ವೃದ್ಧೌ ಪುರಾವೃತ್ತವಿಶೇಷವಿಧ್ವಿಃ  
 ಕ್ಷಪ್ತೇಂದ್ರಜಾಲಾವಿವ ರಾಮಕೃಷ್ಣೌ || 4.93 ||

ಅಥಾಪದಾನಂ ಮದನಸ್ಯ ದಾತುಂ  
 ಆದಾತುಮಾಲೋಕಯತಾಂ ಮನಾಂಸಿ |  
 ನವಂ ವಯೋ ನಾಥಸಮಂ ಪ್ರಪೇದೇ  
 ಗುಣೋತ್ತರಂ ಗೋಪಕುಮಾರಿಕಾಭಿಃ || 4.94 ||

ಅನಂಗಸಿಂಧೋರಮೃತಪ್ರಥಿಮ್ನಾ  
 ರಸಸ್ಯ ದಿವ್ಯೇನ ರಸಾಯನೇನ |  
 ಮಹೀಯಸೀಂ ಪ್ರೀತಿಮವಾಪ ತಾಸಾಂ  
 ಯೋಗೀ ಮಹಾನ್ ಯೌವನಸಂಭವೇನ || 4.95 ||

ವಿಜೃಂಭಮಾಣಸ್ತನಕುಡ್ಮಲಾನಾಂ  
 ವ್ಯಕ್ತೋನ್ಮಿಷದ್ವಿಭ್ರಮಸೌರಭಾಣಾಂ |  
 ಮಧುವ್ರತತ್ವಂ ಮಧುರಾಕೃತೀನಾಂ  
 ಲೇಭೇ ಲತಾನಾಮಿವ ವಲ್ಲವೀನಾಂ || 4.96 ||

ಅತಿಪ್ರಸಂಗಾದವಧೀರಯಂತ್ಯಾ  
 ಪ್ರಾಚೀನಯಾ ಸಂಯಮಿತೋ ನಿಯತ್ಯಾ |  
 ಪಾಂಚಾಲಕನ್ಯಾಮಿವ ಪಂಚಭುಕ್ತಾಂ  
 ಧರ್ಮಃ ಸತೀರಾದೃತ ತಾದೃಶೀಸ್ತಾಃ || 4.97 ||

ದಿಶಾಗಜಾನಾಮಿವ ಶಾಕ್ಷರಾಣಾಂ  
 ಶೃಂಗಾಗ್ರನಿರ್ಭಿನ್ನಶಿಲೋಚ್ಚಯಾನಾಂ |  
 ಸ ತಾದೃಶಾ ಬಾಹುಬಲೇನ ಕಂತಾನ್  
 ನಿಪೀಡ್ಯ ಲೇಭೇ ಪಣಿತೇನ ನೀಲಾಂ || 4.98 ||

ಕರೇಣ ದಂಭೋಲಿಕರೋರತುಂಗಾನ್  
 ದೇಹಾನ್ ಪೃಥೂನ್ ದಾನವದುವೃಷಾಣಾಂ |  
 ವಿಮೃದ್ಯ ನೂನಂ ವಿದಧೇ ಮುಕುಂದಃ  
 ಪ್ರಿಯಾಸ್ತನಸ್ಪರ್ಶವಿಹಾರಯೋಗ್ಯಾಂ || 4.99 ||

ಆತ್ಮೀಯಪರ್ಯಂಕಭುಜಂಗಕಲ್ಪೌ  
 ಅಕ್ಷೇಪ್ಯರಕ್ಷಾಪರಿಘೌ ಪೃಥಿವ್ಯಾಃ |  
 ನೀಲೋಪಧಾನೀಕರಣಾತ್ ಸ ಮೇನೇ  
 ಭೂಯಿಷ್ಠಧನ್ಯೌ ಭುಜಪಾರಿಜಾತೌ || 4.100 ||

ರಾಗಾದಿರೋಗಪ್ರತಿಕಾರಭೂತಂ  
 ರಸಾಯನಂ ಸರ್ವದಶಾನುಭಾವ್ಯಂ |  
 ಆಸೀದನುಧ್ಯೇಯತಮಂ ಮುನೀನಾಂ  
 ದಿವ್ಯಸ್ಯ ಪುಂಸೋ ದಯಿತೋಪಭೋಗಃ || 4.101 ||

ಅನುದ್ರತಾ ನೂನಮನಂಗಬಾಣೈಃ  
 ಸುಲೋಚನಾ ಲೋಚನಭಾಗಧೇಯಂ |  
 ಪ್ರತ್ಯಗ್ರಹೀಷುಃ ಪ್ರತಿಸನ್ನಿವೃತ್ತಂ  
 ತ್ಯಕ್ತೇತರೈರಕ್ಷಿಭಿರಾತ್ಮನಾ ಚ || 4.102 ||

ವ್ರಜೋಪಕಂಠೇ ವಿಬುಧಾನುಭಾವ್ಯೋ  
 ಗೋಪೀಜನೈರಾತ್ಮಗುಣಾವದಾತ್ಯೈಃ |  
 ಸಮಾವೃತೋ ನಂದಸುತಶ್ಚಕಾಶೇ  
 ತಾರಾಗಣೈರಿಂದುರಿವಾಂತರಿಕ್ಷೇ || 4.103 ||

ಹತ್ವಾ ಸಯೂಥಂ ತೃಣರಾಜಷಂಡೇ  
 ರಾಮಾಚ್ಯುತೌ ರಾಸಭದೈತ್ಯಮುಗ್ರಂ |  
 ಅತೋಷಯೇತಾಂ ಭೃಶಮಾತ್ಮಭೃತ್ಯಾನ್  
 ಸ್ವಾದೈಃ ಸುಧಾಪಿಂಡನಿಬ್ಧೈಃ ಫಲೌಘೈಃ || 4.104 ||

ಕದಾಚಿದಾಸಾದಿತಗೋಪವೇಷಃ  
 ಕ್ರೀಡಾಕುಲೇ ಗೋಪಕುಮಾರಬೃಂದೇ |  
 ಸ್ಕಂಧೇನ ಸಂಗೃಹ್ಯ ಬಲಂ ಬಲೀಯಾನ್  
 ದೈತ್ಯಃ ಪ್ರಲಂಬೋ ದಿವಮುತ್ಪಪಾತ || 4.105 ||

ಪಪಾತ ಭೂಮೌ ಸಹಸಾ ಸ ದೈತ್ಯಃ  
 ತನ್ಮುಷ್ಟಿನಾ ತಾಡಿತಶೀರ್ಣಮೌಲಿಃ |  
 ಮಹೇಂದ್ರಹಸ್ತಪ್ರಹಿತೇನ ಪೂರ್ವಂ  
 ವಜ್ರೇಣ ನಿರ್ಭಿನ್ನ ಇವಾಚಲೇಂದ್ರಃ || 4.106 ||

ಸ್ವವಾಸಸಾ ಕ್ಲಪ್ತಕಲಂಕಲಕ್ಷ್ಮೀಃ  
 ಕಾಂತ್ಯಾ ದಿಶಃ ಚಂದ್ರಿಕಯೇವ ಲಿಂಪನ್ |  
 ರರಾಜ ರಾಮೋ ದನುಜೇ ನಿರಸ್ತೇ  
 ಸ್ವರ್ಭಾನುನಾ ಮುಕ್ತ ಇವೋಡುರಾಜಃ || 4.107 ||

ವಿನೈವ ರಾಮೇಣ ವಿಭುಃ ಕದಾಚಿತ್  
 ಸಂಚಾರಯನ್ ಧೇನುಗಣಂ ಸವತ್ಸಂ |  
 ವನಶ್ರಿಯಾ ದೂರವಿಲೋಭಿತಾಕ್ಷಃ  
 ಕಂಚಿದ್ಯಯೌ ಕಚ್ಛಮದೃಷ್ಟಪೂರ್ವಂ || 4.108 ||

ಯದೃಚ್ಛಯಾ ಚಾರಿತಧೇನುಚಕ್ರಃ  
 ಕೂಲಾಂತಿಕೇ ವಿಶ್ವಜನಾನುಕೂಲಃ |  
 ಕಲಿಂದಜಾಂ ಕಾಲಿಯಪನ್ನಗಸ್ಯ  
 ಕ್ಷೇಲೋದ್ಗಮೈಃ ಕಜ್ಜಲಿತಾಂ ದದರ್ಶ || 4.109 ||

ವಿಷಾಗ್ನಿನಾ ಮುರ್ಮುರಿತಪ್ರತಾನೇ  
 ವೈರೋಚನೀತೀರವನಾವಕಾಶೇ |  
 ಅಹೀಂದ್ರಮಾಸ್ಕಂದಿತುಮಧ್ಯರುಕ್ಷತ್  
 ಕಾಷ್ಠಾಕೃತಿಂ ಕಂಚನ ನೀಪವೃಕ್ಷಂ || 4.110 ||

ಮಧುದ್ರವೈರುಲ್ಬಣಹರ್ಷಬಾಷ್ಪಾ  
 ರೋಮಾಂಚಿತಾ ಕೇಸರಜಾಲಕೇನ |  
 ಪತ್ರಾಂಕುರೈಶ್ಚಿತ್ರತನುಶ್ಚಕಾಶೇ  
 ಕೃಷ್ಣಾಶ್ರಿತಾ ಶುಷ್ಕಕದಂಬಶಾಖಾ || 4.111 ||

ನಿಪತ್ಯ ಸಂಕ್ಷಿಪ್ತಪಯೋಧಿಕಲ್ಪೇ  
 ಮಹಾಹ್ರದೇ ಮಂದರಪೋತರಮ್ಯಃ |  
 ವಿಷವ್ಯಪೋಹಾದಮೃತಂ ವಿಧಾತುಂ  
 ಸ್ವಾದೂದಯಂ ಕ್ಷೋಭಯತಿ ಸ್ಮ ಸಿಂಧುಂ || 4.112 ||

ಕೃತಾಹತಿಃ ಕೃಷ್ಣನಿಪಾತವೇಗಾತ್  
 ಆನದ್ಧರೂಪಾ ವಿತತ್ಕೈಸ್ತರಂಗೈಃ |  
 ಸರ್ಪಾಪಸಾರೌಷಧಿಸಂಪ್ರಯುಕ್ತಾ  
 ಭೇರೀವ ಸಾ ಭೀಮತರಂ ರರಾಸ || 4.113 ||

ಪ್ರಸಕ್ತಕೃಷ್ಣದ್ಯುತಿಭಿಸ್ತದೀಯೈಃ  
 ಪೃಷತ್ಕಣೈರುತ್ಪತ್ತಿತ್ತೈಃ ಪ್ರತೂರ್ಣಂ |  
 ಅದೃಶ್ಯತಾಽಽದ್ಯೋತಿತಮಂತರಿಕ್ಷಂ  
 ಪೀತಾಂಧಕಾರೈರಿವ ತಾರಕೌಘೈಃ || 4.114 ||

ಉದಗ್ರಸಂರಂಭಮುದೀಕ್ಷ್ಯ ಭೀತಾಃ  
 ತಾಕ್ಷ್ಯದ್ವಜಂ ತಾಕ್ಷ್ಯಮಿವಾಽಽಪತಂತಂ |  
 ಪ್ರಪೇದಿರೇ ಸಾಗರಮಾಶ್ರಿತೌಘಾಃ  
 ಕಾಕೋದರಾಃ ಕಾಲಿಯಮಾತ್ರಶೇಷಾಃ || 4.115 ||

ಅಥಾಂಭಸಃ ಕಾಲಿಯನಾಗಮುಗ್ರಂ  
 ವ್ಯಾತ್ತಾನನಂ ಮೃತ್ಯುಮಿವೋಜ್ಜಿಹಾನಂ |  
 ಭೋಗೇನ ಬದ್ಧಂತಮಪೋಹ್ಯ ಶೌರಿಃ  
 ಪ್ರಹ್ವೀಕೃತಂ ತತ್ಫಣಮಾರುರೋಹ || 4.116 ||

ಸದ್ಯೋ ಮಹಾನೀಲಮಯೀಂ ಮುಕುಂದಃ  
 ಸಪದ್ಮರಾಗಾಮಿವ ಪಾದಪೀಠೀಂ |  
 ಕ್ರಾಮನ್ ಫಣಾಂ ಕಾಲಿಯಪನ್ನಗಸ್ಯ  
 ಗ್ರಸ್ತೋದಿತೋ ಭಾನುರಿವಾಬಭಾಸೇ || 4.117 ||

ಫಣಾಮಣೀನಾಂ ಪ್ರಭಯೋಪರಕ್ತೇ  
 ಖೀಲನ್ ಬಭೌ ಚಕ್ರಿಣಿ ಚಕ್ರಪಾಣಿಃ |  
 ಪ್ರದೋಷಸಿಂದೂರಿತಮಂಬುವಾಹಂ  
 ಪ್ರಾಚೇತಸೋ ನಾಗ ಇವೋಪಮೃದ್ನನ್ || 4.118 ||

ಪ್ರಣೀಮುಷಾಂ ಪ್ರಾಣಭೃತಾಮುದೀರ್ಣಂ  
 ಮನೋ ವಿನೇಷ್ಯನ್ ವಿಷಮಾಕ್ಷವಕ್ತ್ರಂ |  
 ಅಕಲ್ಪಯತ್ ಪನ್ನಗಮರ್ದನೇನ  
 ಪ್ರಾಯೇಣ ಯೋಗ್ಯಾಂ ಪತಗೇಂದ್ರವಾಹಃ || 4.119 ||

ತದ್ಭೋಗಬೃಂದೇ ಯುಗಪನ್ಮುಕುಂದಃ  
 ಚಾರೀವಿಶೇಷೇಣ ಸಮೈಕ್ಷಿ ನೃತ್ಯನ್ |  
 ಪರ್ಯಾಕುಲೇ ವೀಚಿಗಣೇ ಪಯೋಧೇಃ  
 ಸಂಕ್ರಾಂತಬಿಂಬೋ ಬಹುಧೇವ ಚಂದ್ರಃ || 4.120 ||

ತದುತ್ತಮಾಂಗಂ ಪರಿಕಲ್ಪ್ಯ ರಂಗಂ  
 ತರಂಗನಿಷ್ಪನ್ನಮೃದಂಗನಾದಂ |  
 ಪ್ರಶಸ್ಯಮಾನಸ್ತ್ರಿದಶೈರಕಾರ್ಷೀತ್  
 ಅವ್ಯಾಹತಾಮಾರಭಟೀಮನಂತಃ || 4.121 ||

ಏಕೇನ ಹಸ್ತೇನ ನಿಪೀಡ್ಯ ವಾಲಂ  
 ಪಾದೇನ ಚೈಕೇನ ಫಣಾಮುದಗ್ರಾಂ |  
 ಹರಿಸ್ತದಾ ಹಂತುಮಿಯೇಷ ನಾಗಂ  
 ಸ ಏವ ಸಂಸಾರಮಿವಾಶ್ರಿತಾನಾಂ || 4.122 ||

ಸ ಪನ್ನಗೀನಾಂ ಪ್ರಣಿಪಾತಭಾಜಾಂ  
 ದ್ರವೀಭವನ್ ದೀನವಿಲಾಪಭೇದೈಃ |  
 ಪ್ರಸಾದಿತಃ ಪ್ರಾದಿತ ಭರ್ತ್ಯಭಿಕ್ಷಾಂ  
 ಕಿಮಸ್ಯ ನಃ ಸ್ಯಾದಪದಂ ದಯಾಯಾಃ || 4.123 ||

ಲೋಲಾಪತಚ್ಚರಣಲೀಲಾಹತಿಕ್ಷರಿತಹಾಲಾಹಲೇ ನಿಜಫಣೇ  
 ನೃತ್ಯಂತಮಪ್ರತಿಘಕೃತ್ಯಂ ತಮಪ್ರತಿಮಮತ್ಯಂತಚಾರುವಪುಷಂ |  
 ದೇವಾದಿಭಿಃ ಸಮಯಸೇವಾದರತ್ವರಿತಹೇವಾಕಘೋಷಮುಖರೈಃ  
 ದೃಷ್ಟಾವಧಾನಮಥ ತುಷ್ಟಾವ ಶೌರಿಮಹಿರಿಷ್ಟಾವರೋಧಸಹಿತಃ || 4.124 ||

ಹರಿಚರಣಸರೋಜನ್ಯಾಸಧನ್ಯೋತ್ತಮಾಂಗಃ  
 ಶಮಿತಗರುಡಭೀತಿಃ ಸಾನುಬಂಧಃ ಸ ನಾಗಃ |  
 ಯುಗವಿರತಿದಶಾಯಾಂ ಯೋಗನಿದ್ರಾನುರೂಪಾಂ  
 ಶರಣಮಶರಣಃ ಸನ್ ಪ್ರಾಪ ಶಯ್ಯಾಂ ತದೀಯಾಂ || 4.125 ||

ವಿವಿಧಮುನಿಗಣೋಪಜೀವ್ಯತೀರ್ಥಾ  
 ವಿಗಮಿತಸರ್ಪಗಣಾ ಪರೇಣ ಪುಂಸಾ |  
 ಅಭಜತ ಯಮುನಾ ವಿಶುದ್ಧಿಮಗ್ರ್ಯಾಂ  
 ಶಮಿತಬಹಿರ್ಮತಸಂಪ್ಲವಾ ತ್ರಯೀವ || 4.126 ||

ಅವಧೂತಭುಜಂಗಸಂಗದೋಷಾ  
 ಹರಿಣಾ ಸೂರ್ಯಸುತಾ ಪವಿತ್ರಿತಾ ಚ |  
 ಅಪಿ ತತ್ಪದಜನ್ಮನಃ ಸಪತ್ನ್ಯಾ  
 ಬಹುಮಂತವ್ಯತರಾ ಭೃಶಂ ಬಭೂವ || 4.127 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
 ಯಾದವಾಭ್ಯುದಯೇ ಮಹಾಕಾವ್ಯೇ ಚತುರ್ಥಃ ಸರ್ಗಃ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||